

2025.01.06 அன்று இடம்பெற்ற அமைச்சரவைக் கூட்டத்தில் எட்டப்பட்ட முடிவுகள்

**01. இலங்கைக்கும் வியட்நாமுக்கும் இடையிலான சுங்க நடவடிக்கைகள் தொடர்பான ஒத்துழைப்புக்கள் மற்றும் பரஸ்பர ஒத்துழைப்புக்களைப் பெற்றுக்கொள்வதற்கான ஒப்பந்தம்**

இலங்கைக்கும் வியட்நாமுக்கும் இடையிலான சுங்க நடவடிக்கைகள் தொடர்பான ஒத்துழைப்புக்கள் மற்றும் பரஸ்பர ஒத்துழைப்புக்களைப் பெற்றுக்கொள்வதற்கான ஒப்பந்தத்தில் கையொப்பமிடுவதற்காக 2021.11.23 அன்று இடம்பெற்ற அமைச்சரவைக் கூட்டத்தில் அங்கீகாரம் வழங்கப்பட்டிருப்பினும், குறித்த ஒப்பந்தத்தில் இதுவரை கையொப்பமிடப்படவில்லை. உத்தேச ஒப்பந்தத்தின் மூலம் இரண்டு நாடுகளுக்கிடையிலான வர்த்தகத் தொடர்புகளின் போது செலவுகளைக் குறைத்தல், தேச எல்லைகள் தொடர்பான வரிகளை சரியான வகையில் கணிப்பிடல் மற்றும் அறவிடல், மட்டுப்பாடுகளின் கீழ் பண்டங்கள் பரிமாற்றம் செய்யப்படுவதைத் தடை செய்தல், மட்டுப்படுத்தல் மற்றும் கட்டுப்படுத்தல் தொடர்பான ஒழுங்குவிதிகளை வெளியிடுதல் போன்ற நோக்கங்களை நிறைவேற்றுவதற்கு எதிர்பார்க்கப்படுகின்றது. இருதரப்பினர்களும் உடன்பாடு தெரிவிக்கப்பட்டுள்ள ஒப்பந்தத்திற்கு சட்டமா அதிபரின் ஒப்புதல் கிடைக்கப்பெற்றுள்ளது. அதற்கமைய, இலங்கைக்கும் வியட்நாமுக்கும் இடையிலான குறித்த ஒப்பந்தத்தில் கையொப்பமிடுவதற்காக நிதி, திட்டமிடல் மற்றும் பொருளாதார அபிவிருத்தி அமைச்சராக கௌரவ ஜனாதிபதி அவர்கள் சமர்ப்பித்துள்ள யோசனைக்கு அமைச்சரவை அங்கீகாரம் வழங்கியுள்ளது.

**02. எமது நாட்டின் சர்வதேச விமான நிலையங்களை மேம்படுத்துவதற்கான ஊக்குவிப்புச் சலுகைகள் வழங்கல்**

யாழ்ப்பாணம் சர்வதேச விமான நிலையம், கொழும்பு சர்வதேச விமான நிலையம் (இரத்தமலான) மற்றும் மத்தல ராஜபக்ஷ சர்வதேச விமான நிலையங்களுக்கான சர்வதேச விமான சேவைகளை கவர்ந்திழுக்கும் நோக்கில் வரையறுக்கப்பட்ட விமான நிலையம் மற்றும் விமான சேவைகள் (இலங்கை) (தனியார்) கம்பனியால் சர்வதேச விமான நிலைய சேவைகளுக்கான ஊக்குவிப்புச் சலுகைத் திட்டங்கள் அறிமுகப்படுத்தப்பட்டுள்ளன. அதன்கீழ், குறித்த விமான நிலையங்களுக்கு புறப்படுதல் வரிச் சலுகைகளை கீழ்வருமாறு நீடிப்பதற்கு போக்குவரத்து, துறைமுகங்கள் மற்றும் சிவில் விமான சேவைகள் அமைச்சர் அவர்கள் சமர்ப்பித்த யோசனைக்கு அமைச்சரவை அங்கீகாரம் வழங்கியுள்ளது :

- யாழ்ப்பாணம் சர்வதேச விமான நிலையத்திற்கு திட்டமிடப்பட்டுள்ள விமானப் பயண நேர அட்டவணைக்கமைவான விமான சேவைகளுக்கு தற்போது நடைமுறையிலுள்ள புறப்படுதல் வரியில் 50% வீதக் கட்டணத்தை கையுதிர்க்கும் சலுகையை 2026.01.30 வரை நீடித்தல்.
- கொழும்பு சர்வதேச விமான நிலையத்திற்கு (இரத்தமலான) திட்டமிடப்பட்டுள்ள விமானப் பயண நேர அட்டவணைக்கமைவான விமான சேவைகளுக்கு தற்போது நடைமுறையிலுள்ள புறப்படுதல் வரியில் 50% வீதக் கட்டணத்தை கையுதிர்க்கும் சலுகையை 2025.03.27 தொடக்கம் ஒருவருட காலத்திற்கு நீடித்தல்.
- மத்தல சர்வதேச விமான நிலையத்திற்கு திட்டமிடப்பட்டுள்ள விமானப் பயண நேர அட்டவணைக்கமைவான விமான சேவைகளுக்கு தற்போது நடைமுறையிலுள்ள புறப்படுதல் வரிக்குரிய சலுகையை முழுமையாக வழங்குவதை 2024.12.29 தொடக்கம் மேலும் ஒருவருட காலத்திற்கு நீடித்தல்.

### 03. அரசு நிறுவனங்களில் அகற்றப்படும் கடதாசிகளை வரையறுக்கப்பட்ட வாழைச்சேனைக் கடதாசித் தொழிற்சாலைக்கு ஒப்படைத்தல்

வாழைச்சேனை கடதாசி தொழிற்சாலை உற்பத்தி நடவடிக்கைகள் 2020 ஆம் ஆண்டில் மீண்டும் ஆரம்பிக்கப்பட்டுள்ளதுடன், உற்பத்திக்குத் தற்போது பயன்படுத்தப்படும் பிரதான மூலப்பொருளாக பாவனையிலிருந்து அகற்றப்படும் கடதாசியே பயன்படுத்தப்படுகின்றது. குறித்த உற்பத்திகளைத் தடையின்றி மேற்கொண்டு செல்வதற்காக பாவனையிலிருந்து அகற்றப்படும் கடதாசிகளைத் தொடர்ச்சியாக விநியோகிப்பது அவசியமாகும். அரசு நிறுவனங்களில் பாவனையிலிருந்து அகற்றப்படும் கடதாசி, வாழைச்சேனை கடதாசித் தொழிற்சாலைக்கு வழங்குவதன் மூலம், தொடர்ச்சியாகப் போதியளவு மூலப்பொருளை விநியோகிக்கலாம் எனக் கண்டறியப்பட்டுள்ளது. அதற்கமைய, வாழைச்சேனை கடதாசி தொழிற்சாலைக்கு தொடர்ச்சியாகக் கடதாசி விநியோகிக்கப்படுவதை உறுதிப்படுத்துவதற்காக கைத்தொழில் மற்றும் தொழில்முயற்சி அபிவிருத்தி அமைச்சர் அவர்கள் சமர்ப்பிக்கப்பட்டுள்ள கீழ்க்காணும் யோசனைகளுக்கு அமைச்சரவை அங்கீகாரம் வழங்கியுள்ளது :

- அரசு அச்சகம், அரசு அச்சகக் கூட்டுத்தாபனம், தேர்தல் ஆணைக்குழு, கல்வி அமைச்சு போன்ற அரசு நிறுவனங்கள், அனைத்துப் பல்கலைக்கழகங்கள், அனைத்து அமைச்சுக்கள் மற்றும் திணைக்களங்களில் இருந்து அகற்றப்படும் தரமான வெள்ளைக் கடதாசி உள்ளிட்ட அகற்றப்படும் கடதாசிகள், வரையறுக்கப்பட்ட தேசிய கடதாசிக் கம்பனியால் போக்குவரத்து வசதிகள் வழங்குவதன் அடிப்படையில் இலவசமாக வரையறுக்கப்பட்ட தேசிய கடதாசிக் கம்பனிக்கு ஒப்படைத்தல்.
- ஏனைய அரசு கூட்டுத்தாபனங்கள், சபைகள் மற்றும் நியதிச்சட்ட நிறுவனங்கள் மற்றும் அரசுடன் இணைப்புச் செய்யப்பட்டுள்ள நிறுவனங்களில் அகற்றப்படும் கடதாசிகளை, விலைமனுக் கோரல் செயன்முறை மூலம் குறித்த நிறுவனமும் வரையறுக்கப்பட்ட தேசிய கடதாசிக் கம்பனி உடன்படுகின்ற சலுகை விலையில் குறித்த கம்பனிக்கு ஒப்படைத்தல்.

### 04. நுவரெலியா மாவட்ட மருத்துவமனையில் கண் சத்திரசிகிச்சை மேற்கொண்டுள்ள ஒருசில நோயாளர்களுக்கு கண்பார்வை இழக்கப்பட்டமைக்கான நட்டஈடு செலுத்துதல்

நுவரெலியா மாவட்ட மருத்துவமனையில் கண் சத்திரசிகிச்சை மேற்கொண்டுள்ள ஒருசில நோயாளர்களுக்கு கண்பார்வை இழக்கப்பட்டமையால் பாதிப்புற்றவர்களுக்கு செலுத்தப்பட வேண்டிய இழப்பீட்டுத் தொகையைத் தீர்மானிப்பதற்காக தொழிநுட்பக் குழுவொன்றை நியமிப்பதற்கு 2024.02.12 அன்று இடம்பெற்ற அமைச்சரவைக் கூட்டத்தில் அங்கீகாரம் வழங்கப்பட்டுள்ளது. அதற்கிணங்க, சுகாதார அமைச்சின் மேலதிக செயலாளர் ஒருவரின் தலைமையில் குழுவொன்று நியமிக்கப்பட்டுள்ளதுடன், அக்குழுவால் குறித்த விடயங்களை ஆராய்ந்து செலுத்த வேண்டிய இழப்பீட்டுத் தொகை பற்றி விதந்துரைகள் சமர்ப்பிக்கப்பட்டுள்ளன. குறித்த விதந்துரைகளின் அடிப்படையில் அச்சம்பவத்தால் பாதிப்புக்குள்ளாகிய 17 நோயாளர்களுக்கு கீழ்க்காணும் வகையில் இழப்பீடுகளைச் செலுத்துவதற்காக சுகாதார மற்றும் வெகுசன ஊடக அமைச்சர் சமர்ப்பித்துள்ள யோசனைக்கு அமைச்சரவை அங்கீகாரம் வழங்கியுள்ளது :

- 12 நோயாளர்களுக்கு 1,000,000/- ரூபா வீதம் இழப்பீடு செலுத்தல்
- 02 நோயாளர்களுக்கு 750,000/- ரூபா வீதம் இழப்பீடு செலுத்தல்
- ஒரு நோயாளிக்கு 700,000/- ரூபா வீதம் இழப்பீடு செலுத்தல்
- 02 நோயாளர்களுக்கு 250,000/- ரூபா வீதம் இழப்பீடு செலுத்தல்

**05. கொழும்புத் துறைமுகத்தின் தொழிற்பாடுகளுக்கான இலங்கை துறைமுக அதிகாரசபைக்கு இரண்டு கப்பல் இழுவைப் படகுகளை வாடகைக்குப் பெறல்**

2022.10.10 அன்று இடம்பெற்ற அமைச்சரவைத் தீர்மானத்தின் பிரகாரம் இலங்கை துறைமுக அதிகாரசபைக்கு 80 Ton Bollard Pull Tug படகொன்றுக்கான பெறுகைக்கு சர்வதேச போட்டி விலைமனு கோரப்பட்டுள்ளது. அதற்காக 04 விலைமுறிகள் கிடைக்கப் பெற்றுள்ளதுடன், விபரங்களுடன் கூடிய பதிலளிப்புக்களைச் சமர்ப்பித்துள்ள குறைந்த விலைமுறிதாரருக்கு வழங்குவதற்கு அமைச்சரவையால் நியமிக்கப்பட்டுள்ள பெறுகைக் குழு விதந்துரைத்துள்ளது. அதற்கிடையில், 2024.01.01 தொடக்கம் பெறுமதிசேர் வரி விதிப்பு நடைமுறைக்கு வந்தமையால் குறித்த பெறுகைக்கு வரிப் பெறுமதி சேர்க்கப்பட்டமையால், குறித்த இழுவைப் படகை கடன் அடிப்படையில் பெற்றுக் கொள்வதற்கு விதந்துரைக்கப்பட்ட விநியோகத்தருடன் கலந்துரையாடப்பட்டிருப்பினும், அதற்கு விநியோகத்தர் உடன்பாடு தெரிவிக்காமையால் அப்பெறுகைச் செயன்முறை இரத்தாகியுள்ளது. பின்னர், 80 Ton Bollard Pull Tug படகுகள் 02 இனை வாடகைக்குப் பெற்றுக் கொள்வதற்கான சர்வதேச போட்டி விலைமனு கோரப்பட்டுள்ளதுடன், அதற்காக 03 விலைமுறிகள் கிடைக்கப் பெற்றுள்ளது. குறித்த பெறுகையில் விபரங்களுடன் கூடிய பதிலளிப்புக்களைச் சமர்ப்பித்துள்ள குறைந்த விலைமுறிதாரருக்கு இலங்கை துறைமுக அதிகாரசபைக்கு நன்மையளிக்கும் வகையில் விலைக்குறைப்பைப் பெற்றுக் கொள்வதற்காக விலைமனுதாரருடன் உடன்பாடுகள் எட்டப்பட்டிருக்கவில்லை. அத்துடன், கொழும்பு துறைமுகத்தின் புதிய முனையம் நிர்மாணிக்கும் பணிகள் பூர்த்தி செய்யப்படுகின்றமையால், இழுவைப்படகுகளின் தேவையை மீண்டும் மதிப்பீடு செய்ய வேண்டியுள்ளமையால், மேற்குறித்த பெறுகைச் செயன்முறையை இரத்துச் செய்யுமாறு, இலங்கை துறைமுக அதிகாரசபையின் பணிப்பாளர் சபை கோரியுள்ளது. புதிய முனையத்தின் நிர்மாணப் பணிகள் 2025 இறுதிப்பகுதியில் பூர்த்தி செய்யப்படவுள்ளமையால், கீழ்க்காணும் வகையில் நடவடிக்கைகளை மேற்கொள்வதற்கு போக்குவரத்து, துறைமுகங்கள் மற்றும் சிவில் விமான சேவைகள் அமைச்சர் அவர்கள் சமர்ப்பித்த யோசனைக்கு அமைச்சரவை அங்கீகாரம் வழங்கியுள்ளது :

- இலங்கை துறைமுக அதிகாரசபையால் கொழும்புத் துறைமுகத்தின் தொழிற்பாடுகளுக்கான 80 Ton Bollard Pull Tug படகுகள் 02 இனை வாடகை அடிப்படையில் பெற்றுக் கொள்வதற்காக மேற்கொள்ளப்பட்ட பெறுகைச் செயன்முறையை நிறைவு செய்தல்
- 2025 ஆம் ஆண்டின் நடுப்பகுதியில் ஆரம்பிக்கப்படவுள்ள புதிய முனைய தொழிற்பாடுகளுக்குத் தேவையான 70 Ton Bollard Pull Twin Azimuth Stern Drive Harbour Tug படகுகள் 02 இனை வாடகை அடிப்படையில் பெற்றுக் கொள்வதற்கான பெறுகைச் செயன்முறையை ஆரம்பித்தல்

**06. அரசு – தனியார் பங்குடமையின் கீழ் “றிச்மன்ட் காசல்” புனரமைத்துப் பாதுகாத்தல்**

கருத்துறை மாவட்டத்தில் பலாதொட்டவில் அமைந்துள்ள “றிச்மன்ட் காசல்” வளாகம் மற்றும் பார்க் தோட்டமானது, பொது நம்பிக்கை பொறுப்பாளர் திணைக்களத்திற்குச் சொந்தமான நம்பிக்கைப் பொறுப்புச் சொத்தாகக் காணப்படுவதுடன், அது உள்நாட்டு வெளிநாட்டுச் சுற்றுலாப் பயணிகளைக் கவர்ந்து கொண்டுள்ள வரலாற்று ரீதியாகவும், தொல்லியல் ரீதியாகவும் பெறுமதிவாய்ந்த வளாகமாகும். மொரட்டுவ பல்கலைக்கழகத்தின் தொல்லியல் துறையும், கட்டிடங்கள் ஆராய்ச்சி நிறுவனமும் இம்மாளிகையில் மேற்கொள்ள வேண்டிய அத்தியாவசிய திருத்த வேலைகள் பலவற்றைச் சுட்டிக்காட்டியுள்ளனர். அதற்கமைய, சாசனப் பாதுகாவலரின் விருப்புக்களுக்கு முரணாக அமையாத வகையில் “றிச்மன்ட் காசல்” மாளிகையைப் புனரமைப்புச் செய்தல் மற்றும் அம்மாளிகையின் நடவடிக்கைகளை மேற்கொண்டு செல்வதற்கு அரசு – தனியார் பங்குடமையின் கீழ் மேற்கொள்வதற்கு இயலுமாகும் வகையில் ஆர்வங் காட்டுகின்ற தனியார் துறை முதலீட்டாளர்களிடம் முன்மொழிவுகளைக்

கோருவதற்கு புத்தசாசன, சமய மற்றும் கலாச்சார விவகாரங்கள் அமைச்சர் அவர்கள் சமர்ப்பித்துள்ள யோசனைக்கு அமைச்சரவை அங்கீகாரம் வழங்கியுள்ளது.

**07. புதிய அநுராதபுரம் - புதிய ஹபரண 220 கிலோவாற்று மின்கடத்திக் கம்பிப் பாதையை நிர்மாணித்தல்**

மின்சாரக் கட்டமைப்பின் நம்பகத்தன்மையை வலுப்படுத்துகின்ற கருத்திட்டத்தின் 4A பக்கேஜ் இன் கீழ் 45 கிலோமீற்றர் தூர புதிய அநுராதபுரம் - புதிய ஹபரண 220 கிலோவாற்று மின்கடத்திக் கம்பிப் பாதையை நிர்மாணிப்பதற்கான சிவில் நிர்மாணப் பணிகள், கோபுரங்களை நிர்மாணித்தல் மற்றும் கம்பி இணைப்புக்களுக்குப் பொருத்தமான ஒப்பந்தக்காரர்களை தெரிவு செய்வதற்கான சர்வதேச போட்டி விலைமனுக்கள் கோரப்பட்டுள்ளது. அதற்கு 02 விலைமுறிகள் சமர்ப்பிக்கப்பட்டுள்ளன. அதற்கிணங்க, தொழிநுட்ப மதிப்பீட்டுக் குழு மற்றும் அமைச்சரவையால் நியமிக்கப்பட்டுள்ள நிர்ந்தரப் பெறுகைக் குழுவின் விதந்துரைகளுக்கமைய விபரங்களுடன் கூடிய பதிலளிப்புக்களைக் கொண்டுள்ள குறைந்த விலைமுறிதாரரான M/s Ceylex Engineering (Pvt) Ltd. இற்கு குறித்த ஒப்பந்தத்தை வழங்குவதற்கு வலுசக்தி அமைச்சர் அவர்கள் சமர்ப்பித்துள்ள யோசனைக்கு அமைச்சரவை அங்கீகாரம் வழங்கியுள்ளது.

**08. 1979 ஆம் ஆண்டின் 15 ஆம் இலக்க குற்றவியல் வழக்குக் கோவைச் சட்டத்தைத் திருத்தம் செய்தல்**

இனங்காணப்பட்ட சில சந்தர்ப்பத்திற்கேற்ற நிலைமைகளின் கீழ் சந்தேக நபர்/குற்றவாளி நீதிமன்றத்தில் தனிப்பட்ட வகையில் தோற்றும் தேவையினை வழக்கு விசாரணையின் போது நீக்குவதற்கும், தொலைதூரச் சாட்சியங்களை ஒளிப்பதிவு செய்வதற்கும், விசேட நிபுணர்களின் சாட்சிகளைப் பெற்றுக் கொள்வதற்கு மின்னஞ்சல் மூலம் நீதிமன்ற அழைப்பாணையை வழங்குவதற்குமான ஏற்பாடுகளை வகுத்துக் கொள்வதற்காக 1979 ஆம் ஆண்டின் 15 ஆம் இலக்க குற்றவியல் வழக்குக் கோவைச் சட்டத்தைத் திருத்தம் செய்வதற்கு 2023.12.05 அன்று இடம்பெற்ற அமைச்சரவைக் கூட்டத்தில் அங்கீகாரம் வழங்கப்பட்டுள்ளது. அதற்கிணங்க, சட்ட வரைஞரால் தயாரிக்கப்பட்டுள்ள சட்டமூலத்திற்கு சட்டமா அதிபரின் ஒப்பதல் கிடைக்கப்பெற்றுள்ளது. குறித்த சட்டமூலத்தை அரசு வர்த்தமானியில் வெளியிடுவதற்கும், பின்னர் பாராளுமன்ற அங்கீகாரத்திற்காகச் சமர்ப்பிப்பதற்காகவும் நீதி மற்றும் தேசிய ஒருமைப்பாட்டு அமைச்சர் அவர்கள் சமர்ப்பித்துள்ள யோசனைக்கு அமைச்சரவை அங்கீகாரம் வழங்கியுள்ளது.

**09. திருகோணமலை நிர்வாக மாவட்டத்தின் மாவட்டச் செயலாளர்/அரசாங்க அதிபர் பதவிக்கு நியமித்தல்**

திருகோணமலை நிர்வாக மாவட்டத்தின் மாவட்டச் செயலாளர்/அரசாங்க அதிபராகக் கடமையாற்றிய திரு. சாமிநாத ஹெட்டியாராச்சி அவர்கள் 2025.01.01 தொடக்கம் ஓய்வூதியத் திணைக்களத்தின் பணிப்பாளர் நாயகம் பதவிக்கு நியமிக்கப்பட்டமையால், திருகோணமலை மாவட்டச் செயலாளர்/அரசாங்க அதிபர் பதவி வெற்றிடம் நிலவுகின்றது. குறித்த பதவிக்கு தற்போது கடற்றொழில் மற்றும் நீரியல் வளங்கள் திணைக்களத்தின் மேலதிக பணிப்பாளர் நாயகமாகக் கடமையாற்றிய இலங்கை நிர்வாக சேவையின் விசேட தர அதிகாரியான டபிள்யூ.ஜி.எம்.ஹேமந்த குமார அவர்களை நியமிப்பதற்கு பொது நிர்வாக, உள்நாட்டலுவல்கள், மாகாண சபைகள் மற்றும் உள்ளூராட்சி அமைச்சர் அவர்கள் சமர்ப்பித்த யோசனைக்கு அமைச்சரவை அங்கீகாரம் வழங்கியுள்ளது.

**10. இலங்கை புத்தாக்குநர் ஆணைக்குழு ஆணையாளர் மற்றும் உதவி ஆணையாளர்களை நியமித்தல்**

1979 ஆம் ஆண்டின் 53 ஆம் இலக்க இலங்கை புத்தாக்குநர் ஊக்குவிப்புச் சட்டத்தின் 4(1) பிரிவுக்கமைய, இலங்கை புத்தாக்குநர் ஆணைக்குழு, அமைச்சர் அவர்களின் விதந்துரைக்கமைய, அமைச்சரவையால் நியமிக்கப்படுகின்ற ஆணையாளர் ஒருவர் மற்றும் உதவி ஆணையாளர்கள் இருவருடன் கூடியதாக இருத்தல் வேண்டும். தற்போது இலங்கை புத்தாக்குநர் ஆணைக்குழுவின் அனைத்து உறுப்பினர்களும் இராஜினாமா செய்துள்ளதால், வெற்றிடமாகவுள்ள ஆணையாளர் ஒருவர் மற்றும் உதவி ஆணையாளர்கள் இருவரை நியமிக்க வேண்டியுள்ளது. அதற்கமைய, இலங்கை புத்தாக்குநர் ஆணைக்குழு ஆணையாளராக பேராசிரியர் வெறஞ்ச கருணாரத்ன அவர்களை நியமிப்பதற்கும், குறித்த ஆணைக்குழுவின் உதவி ஆணையாளர்களாக சிரேட்ட பேராசிரியர் ஆர்.எம்.ஜி.ராஜபக்ஷ அவர்களும், மருத்துவர் என்.ஆர்.எஸ்.ஆரியரத்ன அவர்களையும் நியமிப்பதற்கு விஞ்ஞானம் மற்றும் தொழிநுட்ப அமைச்சர் அவர்கள் சமர்ப்பித்த யோசனைக்கு அமைச்சரவை அங்கீகாரம் வழங்கியுள்ளது.

**11. கடலோரப் பாதுகாப்பு மற்றும் கரையோர வளங்கள் முகாமைத்துவ திணைக்களத்தின் பணிப்பாளர் நாயகம் பதவிக்கு திரு. பி.பி. டர்னி பிரதீப் குமார அவர்களை நியமித்தல்**

கடலோரப் பாதுகாப்பு மற்றும் கரையோர வளங்கள் முகாமைத்துவ திணைக்களத்தின் பணிப்பாளர் நாயகம் பதவிக்கு சிந்தாந்த ரீதியாகவும் நடைமுறை ரீதியாகவும் அறிவுபடைத்த சிரேட்ட அதிகாரி ஒருவரை நியமிக்க வேண்டியுள்ளது. அதற்காக, உருஹுனுப் பல்கலைக்கழகத்தின் சமுத்திரவியல் மற்றும் சமுத்திரப் பூகோளவியல் கற்கைகள் துறையின் சமுத்திரவியல் தொடர்பான பேராசிரியர் திரு. பி.பி. டர்னி பிரதீப் குமார அவர்கள் பொருத்தமானவரெனக் கண்டறியப்பட்டுள்ளது. அதற்கிணங்க, இரண்டு (02) ஆண்டுகளுக்கு கடலோரப் பாதுகாப்பு மற்றும் கரையோர வளங்கள் முகாமைத்துவ திணைக்களத்தின் பணிப்பாளர் நாயகம் பதவிக்கு நியமிப்பதற்கு சுற்றாடல் அமைச்சர் அவர்கள் சமர்ப்பித்துள்ள யோசனைக்கு அமைச்சரவை அங்கீகாரம் வழங்கியுள்ளது.

**12. இலங்கை அரசு “ஓரே சீனாக் கொள்கையை” தொடர்ச்சியாகக் கடைப்பிடித்தல்**

இலங்கை அரசு “ஓரே சீனாக் கொள்கையை” தொடர்ச்சியாகக் கடைப்பிடித்து வந்துள்ளதுடன், அதன்மூலம் சட்டரீதியான சீனாவாக மக்கள் சீனக் குடியரசை மாத்திரம் ஏற்றுக் கொள்வதுடன், தாய்வான் சீனாவின் ஒரு மாநிலம் மாத்திரமே என ஏற்றுக் கொள்வதெனும் நிலைப்பாடாகும். இலங்கை அரசு குறித்த கொள்கையை அவ்வகையிலேயே தொடர்ந்தும் கடைப்பிடித்து அதற்கிணங்க நடவடிக்கைகளை மேற்கொள்வதாக வெளிவிவகாரங்கள், வெளிநாட்டு வேலை வாய்ப்பு மற்றும் சுற்றுலாத்துறை அமைச்சர் அவர்கள் சமர்ப்பித்துள்ள யோசனைக்கு அமைச்சரவை அங்கீகாரம் வழங்கியுள்ளது.

**13. சீனா ஊடகக் குழுமம் (China Media Group) மற்றும் இலங்கை சுற்றுலா மேம்பாட்டுப் பணியகத்திற்கும் இடையிலான புரிந்துணர்வு ஒப்பந்தத்தில் கையொப்பமிடல்**

இரு தரப்பினர்களுக்கிடையில் ஏற்படுத்திக் கொண்டுள்ள ஒத்துழைப்புக்களின் அடிப்படையில் சீனா ஊடகக் குழுமத்தின் நவீன தொழிநுட்பம் மற்றும் நிபுணத்துவ அறிவைப் பயன்படுத்தி இலங்கை சீனாவின் சுற்றுலாப் பயணிகளுக்கான முதன்மையான சுற்றுலா மையமாக நிலைப்படுத்தும் நோக்கில் சீனா ஊடகக் குழுமம் (China Media Group) மற்றும் இலங்கை சுற்றுலா மேம்பாட்டுப் பணியகத்திற்கும் இடையிலான புரிந்துணர்வு ஒப்பந்தத்தில் கையொப்பமிடுவதற்கு முன்மொழியப்பட்டுள்ளது. அதற்கமைய, குறித்த புரிந்துணர்வு ஒப்பந்தத்தில் கையொப்பமிடுவதற்காக வெளிவிவகாரங்கள், வெளிநாட்டு வேலைவாய்ப்பு மற்றும் சுற்றுலாத்துறை அமைச்சர் அவர்கள் சமர்ப்பித்துள்ள யோசனைக்கு அமைச்சரவை அங்கீகாரம் வழங்கியுள்ளது.

**14. சீனா சந்தையில் கோழி இறைச்சி ஏற்றுமதி தொடர்பான நடவடிக்கை முறைகள் (Protocol) இற்கான ஒப்பந்தத்தில் கையொப்பமிடல்**

சீனா சுங்கக் கட்டுப்பாட்டு நிறுவனத்தின் இடையீட்டில் இலங்கையிலிருந்து கோழி இறைச்சி சீனாவுக்கு ஏற்றுமதி செய்வதற்கான நிர்ணயிக்கப்பட்ட நடவடிக்கை முறைகளுக்கமைய மேற்கொள்வதற்கு இரு நாடுகளும் உரிய நடவடிக்கை முறைகள் தொடர்பாகப் பரிசோதித்தல், தொற்றுக் காப்பு மற்றும் சுகாதாரத் தேவைகள் உள்ளடக்கிய தயாரிக்கப்பட்டுள்ள ஒப்பந்தத்தில் கையொப்பமிடுவதற்கு முன்மொழியப்பட்டுள்ளது. அதற்கமைய, குறித்த ஒப்பந்தத்தில் சீனா சுங்கக் கட்டுப்பாட்டு நிறுவனம் மற்றும் அமைச்சுக்கிடையில் கையொப்பமிடுவதற்கு விவசாயம், கால்நடை வளங்கள், காணி மற்றும் நீர்ப்பாசன அமைச்சர் அவர்கள் சமர்ப்பித்துள்ள யோசனைக்கு அமைச்சரவை அங்கீகாரம் வழங்கியுள்ளது.

**15. இலங்கைக்கான அவசர மனிதாபிமான உதவி வழங்கல் தொடர்பான கருத்திட்டத்திற்கு (அரிசி, மீன்பிடி வலைகள் மற்றும் பொருத்து வீடுகள்) உள்ளிட்ட இலங்கை மற்றும் சீனாவுக்கும் இடையில் ஒப்படைக்கும் சான்றில் கையொப்பமிடல்**

இலங்கையின் வடக்கு கிழக்கு மாகாணங்களில் சிறியளவிலான மீனவர்களுக்கு 35.7 மில்லியன் யுவான்கள் செலவில் சீன மக்கள் குடியரசு கீழ்க்காணும் அவசர உதவிகளை வழங்கியுள்ளது :

- சிறியளவிலான மற்றும் குறைந்த வருமானங் கொண்ட மீனவர்களுக்கான 75,000 மீன்பிடி வலைகள்
- சிறியளவிலான மற்றும் குறைந்த வருமானங் கொண்ட மீனவர்களுக்கான 500 பொருத்து வீடுகள்
- சிறியளவிலான மற்றும் குறைந்த வருமானங் கொண்ட மீனவர்களுக்கான 1,630 டொன் அரிசி

இவ்வனைத்துப் பொருட்களும் கடற்றொழில், நீரியல் மற்றும் சமுத்திர வளங்கள் அமைச்சால் 2024 ஆம் ஆண்டில் பொறுப்பேற்றுக் கொள்ளப்பட்டுள்ளதுடன், அரிசி மற்றும் மீன்பிடி வலைகள் தற்போது தெரிவு செய்யப்பட்ட பயனாளிகளுக்கு பகிர்ந்தளிக்கப்பட்டுள்ளது. அதற்கமைய, குறித்த அவசர மனிதாபிமான உதவி வழங்கல் சான்றில் சீன மக்கள் குடியரசு மற்றும் இலங்கை அரசுக்கிடையில் கையொப்பமிடுவதற்காக கடற்றொழில், நீரியல் மற்றும் சமுத்திர வளங்கள் அமைச்சர் அவர்கள் சமர்ப்பித்த யோசனைக்கு அமைச்சரவை அங்கீகாரம் வழங்கியுள்ளது.

**16. சுகாதாரம் மற்றும் வெகுசன ஊடக அமைச்சு மற்றும் சீனா மக்கள் குடியரசு நிறுவனத்திற்கும் இடையிலான புரிந்துணர்வு ஒப்பந்தங்கள்/ஒத்துழைப்பு உடன்படிக்கைகளில் கையொப்பமிடல்**

இரு நாடுகளுக்கிடையில் காணப்படுகின்ற ஒத்துழைப்புக்களைப் பலப்படுத்தும் நோக்கில் சுகாதாரம் மற்றும் வெகுசன ஊடக அமைச்சு மற்றும் சீனா மக்கள் குடியரசின் கீழ்க்காணும் நிறுவனங்களுடன் ஒப்பந்தங்களை மேற்கொள்வதற்காக சுகாதாரம் மற்றும் வெகுசன ஊடக அமைச்சர் அவர்கள் சமர்ப்பித்துள்ள யோசனைக்கு அமைச்சரவை அங்கீகாரம் வழங்கியுள்ளது :

- (i) சுகாதாரம் மற்றும் வெகுசன ஊடக அமைச்சு மற்றும் சீனா மக்கள் குடியரசின் தேசிய வானொலி மற்றும் தொலைக்காட்சி நிறுவனத்திற்கும் இடையிலான புரிந்துணர்வு ஒப்பந்தம்
- (ii) வரையறுக்கப்பட்ட ஐக்கிய பத்திரிகைக் கம்பனி மற்றும் சீனாவின் சிங்குவா பத்திரிகை முகவர் நிறுவனத்திற்கும் (Xinhua News Agency) இடையிலான புரிந்துணர்வு ஒப்பந்தம்
- (iii) அரசாங்க தகவல் திணைக்களம் மற்றும் சீனாவின் சிங்குவா பத்திரிகை முகவர் நிறுவனத்திற்கும் (Xinhua News Agency) இடையிலான புரிந்துணர்வு ஒப்பந்தம்
- (iv) இலங்கை ரூபவாஹினி கூட்டுத்தாபனம் மற்றும் சீனா ஊடகக் குழுமம் (China Media Group) இற்கிடையிலான ஒப்பந்தம்

- (v) இலங்கை ஒலிபரப்புக் கூட்டுத்தாபனம் மற்றும் சீனா ஊடகக் குழுமம் (China Media Group) இற்கிடையிலான ஒப்பந்தம்

**17. பாடசாலை மாணவர்களுக்கு காகிதாதிகள் வழங்குகின்ற வேலைத்திட்டத்தின் கீழ் ஆறுதல் (அஸ்வெசும) நலன்புரி நன்மைகள் கிடைக்காத ஏனைய தகைமையுடைய குடும்பங்களிலுள்ள மாணவர்களுக்கு கொடுப்பனவு வழங்கல்**

அஸ்வெசும நலன்புரி நன்மைகளைப் பெறுகின்ற குடும்பங்களிலுள்ள மாணவர்களுக்கு காகிதாதிகளை வாங்குவதற்காக 6,000/- ரூபா கொடுப்பனவு தற்போது அக்குடும்பங்களின் வங்கிக் கணக்குகளில் வைப்பிலிடுவதற்கு நடவடிக்கை எடுக்கப்பட்டுள்ளது. அஸ்வெசும நலன்புரி நன்மைகளைப் பெற்றுக் கொள்ளாத குடும்பங்களில் பெற்றோர்களை இழந்த மாணவர்கள், தாய் அல்லது தந்தை இயலாமைக்குட்பட்டுள்ள குடும்பங்களிலுள்ள மாணவர்கள், சிறுவர் இல்லங்களிலுள்ள அனைத்துப் பாடசாலை மாணவர்களுக்கும், விசேட காரணங்களால் ஆதரவற்ற நிலைமைக்குள்ளாகியுள்ள மாணவர்களுக்கு குறித்த கொடுப்பனவை வழங்குவதற்கான பொறுப்பு கல்வி, உயர்கல்வி மற்றும் தொழிற்கல்வி அமைச்சுக்கு ஒப்படைக்கப்பட்டுள்ளது. குறித்த குடும்பங்களிலுள்ள மாணவர்களைத் தெரிவு செய்வதற்கு இற்றைப்படுத்தப்பட்ட தரவுத்தொகுதியொன்று இன்மையால், மற்றும் உத்தேசிக்கப்பட்டுள்ள காகிதாதிகள் 2025 புதிய பாடசாலைத் தவணை ஆரம்பிக்கும் போது வழங்க வேண்டிய தேவைப்பாட்டைக் கருத்தில் கொண்டு, நாடளாவிய ரீதியிலுள்ள 10,096 பாடசாலைகளில் மொத்தமாக 300 மாணவர்களை விடவும் குறைந்த மாணவர்கள் கல்வி பயில்கின்ற 6,576 பாடசாலைகளிலுள்ள அஸ்வெசும நலன்புரி நன்மைகளைப் பெற்றுக்கொள்ளாத குடும்பங்களிலுள்ள அனைத்து மாணவர்களுக்கும், சிறுவர் அபிவிருத்தி நிலையங்களிலிருந்து பாடசாலைக்குச் செல்கின்ற அனைத்து மாணவர்களுக்கும், மற்றும் பிரிவெனாக்களில் கல்வி பயில்கின்ற பௌத்த துறவற மாணவர்கள் மற்றும் ஏனைய மாயவர்களுக்கும் 6,000/- ரூபா வீதம் காகிதாதிகள் கொடுப்பனவை வழங்குவதற்கும், குறித்த கொடுப்பனவை வவுச்சர் ஒன்றின் மூலம் வழங்குவதற்கும் கல்வி, உயர்கல்வி மற்றும் தொழிற்கல்வி அமைச்சராக கௌரவ பிரதமர் அவர்கள் சமர்ப்பித்துள்ள யோசனைக்கு அமைச்சரவை அங்கீகாரம் வழங்கியுள்ளது.

\*\*\*\*\*

தமிழ், ஆங்கில மொழிபெயர்ப்புக்களுக்கிடையே ஏதேனும் ஒவ்வாமை ஏற்படும் பட்சத்தில் சிங்கள மொழியே மூலமாக அமையும்.